



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം  
**NATIONAL BULLETIN**

DATE: 15.06.2024

TIME : 07.25 AM

പ്രധാന വാർത്തകൾ

1. ലോകമെമ്പാടുമുള്ള ജനങ്ങളുടെ ഉന്നമനത്തിനും ക്ഷേമത്തിനുമായി നിർമ്മിതബുദ്ധി പ്രയോജനപ്പെടുത്തണമെന്ന് പ്രധാനമന്ത്രി നരേന്ദ്രമോദി ജി 7 ഉച്ചകോടിയിൽ.

**In G-7 summit Prime Minister Narendra Modi emphasised that AI technology should be aimed at fostering progress and well-being of all.**

2. കുവൈറ്റിൽ ഉണ്ടായ തീപിടുത്തത്തിൽ പരിക്കേറ്റവർക്ക് എല്ലാ സഹായവും ഉറപ്പുവരുത്തുമെന്നും എല്ലാവരെയും സുരക്ഷിതരായി തിരിച്ചെത്തിക്കുമെന്നും വിദേശകാര്യ മന്ത്രാലയം.

**External Affairs Ministry,ensured to provide assistance to the injured and to ensure the safe return of all affected individuals in Kuwait tragedy.**

3. ഉന്നത വിദ്യാഭ്യാസ സ്ഥാപനങ്ങളിൽ പ്രവേശനം എടുത്ത വിദ്യാർത്ഥികൾ സെപ്റ്റംബർ 30 ന് മുമ്പ് അഡ്മിഷൻ പിൻവലിച്ചാൽ ഫീസ് മുഴുവൻ തിരികെ നൽകണമെന്ന് യു ജി സി.

**Higher Education Institutions (HEIs) will be required to provide a full refund of fees for all cancellations or migrations up to 30th September this year said UGC**

---

4. ലോക കേരളസഭയുടെ നാലാം പതിപ്പിന് ഇന്ന് സമാപനം. വിവിധ വിഷയങ്ങളിൽ നടന്ന ചർച്ചകൾക്ക് മുഖ്യമന്ത്രി മറുപടി നൽകും.

**The fourth edition of Loka Kerala Sabha to end today. CM Pinarayi Vijayan to answer on the discussions happened in various subjects**

5. യൂറോ കപ്പിൽ ഉദ്ഘാടന മത്സരത്തിൽ സ്കോട്ട്‌ലൻഡിനെതിരെ ജർമ്മനിയ്ക്ക് ജയം. ട്വൻറി-20 ലോകകപ്പ് ക്രിക്കറ്റിൽ ഇന്ന് ഇന്ത്യ - കാനഡ പോരാട്ടം.

**In Euro cup football Germany defeated Scotland in the inaugural game. While in T-20 World cup India and Canada to face each other today.**

\*\*\*\*\*

### **PM - G7 SUMMIT**

ലോകമെമ്പാടുമുള്ള ജനങ്ങളുടെ ഉന്നമനത്തിനും ക്ഷേമത്തിനുമായി നിർമ്മിതബുദ്ധി പ്രയോജനപ്പെടുത്തണമെന്ന് പ്രധാനമന്ത്രി നരേന്ദ്രമോദി. സാങ്കേതിക വിദ്യകൾ മനുഷ്യരാശിയ്ക്ക് ഉതകുന്ന രീതിയിലായിരിക്കണം ഉപയോഗിക്കേണ്ടതെന്നും പ്രധാനമന്ത്രി പറഞ്ഞു. ഇറ്റലിയിൽ നടക്കുന്ന ജി-7 ഔട്ട് റീച്ച് ഉച്ചകോടിയിൽ സംസാരിക്കുകയായിരുന്നു അദ്ദേഹം. ആഫ്രിക്ക ഉൾപ്പെടെയുള്ള ലോകത്തെ തെക്കൻ രാജ്യങ്ങൾക്ക് കൂടുതൽ പരിഗണന നൽകണമെന്നും അദ്ദേഹം അഭിപ്രായപ്പെട്ടു. ഇന്ത്യയുടെ അധ്യക്ഷതയിൽ നടന്ന ജി-20 ഉച്ചകോടിയിൽ ആഫ്രിക്കൻ യൂണിയനെ ജി-20 യിൽ സ്ഥിരാംഗമായി ഉൾപ്പെടുത്തിയതിൽ ഇന്ത്യ അഭിമാനിക്കുന്നതായി പ്രധാനമന്ത്രി പറഞ്ഞു. മൂന്നാംവട്ടവും പ്രധാനമന്ത്രിയായി തിരഞ്ഞെടുത്തതിന് പിന്നാലെ ജി-7 ഉച്ചകോടിയിൽ പങ്കെടുക്കാൻ സാധിച്ചതിൽ ശ്രീ.മോദി സന്തോഷം പ്രകടിപ്പിച്ചു.

\*\*\*\*\*

### **PM- ITALI**

ഇറ്റലിയിലെ അപൂലിയയിൽ നടക്കുന്ന ജി 7 ഔട്ട്റീച്ച് ഉച്ചകോടിക്കിടെ പ്രധാനമന്ത്രി നരേന്ദ്ര മോദി ലോക നേതാക്കളുമായി ഉഭയകക്ഷി ചർച്ചകൾ നടത്തി. ഇറ്റാലിയൻ പ്രധാനമന്ത്രി ജോർജിയ മെലോണിയുടെ ക്ഷണപ്രകാരമാണ് രണ്ട് ദിവസത്തെ സന്ദർശനത്തിനായി പ്രധാനമന്ത്രി ഇറ്റലിയിൽ എത്തിയത്. പ്രധാനമന്ത്രി ശ്രീ.മോദി ഫ്രഞ്ച് പ്രസിഡൻ്റ് ഇമ്മാനുവൽ മാക്രോവുമായി ഇന്നലെ ഉച്ചക്ക് കൂടിക്കാഴ്ച നടത്തി. പ്രതിരോധം, ആണവമേഖല , ബഹിരാകാശം, വിദ്യാഭ്യാസം, കാലാവസ്ഥാ, ഡിജിറ്റൽ പൊതു അടിസ്ഥാന സൗകര്യങ്ങൾ, തുടങ്ങി വിവിധ മേഖലകളിലെ പങ്കാളിത്തം കൂടുതൽ ശക്തിപ്പെടുത്തുന്നതിനുള്ള മാർഗ്ഗങ്ങളെക്കുറിച്ച് ഇരു നേതാക്കളും ചർച്ച ചെയ്തു. അടുത്ത വർഷം ഫ്രാൻസ് ആതിഥേയത്വം വഹിക്കുന്ന AI ഉച്ചകോടിയുടെയും ഐക്യരാഷ്ട്രസഭയുടെ സമുദ്ര സമ്മേളനത്തിൻറെയും പശ്ചാത്തലത്തിൽ വിവിധ മേഖലകളിലുള്ള സഹകരണം വിപുലീകരിക്കാനും തീരുമാനമായി. യുകെ പ്രധാനമന്ത്രി ഋഷി സുനക്കുമായും ശ്രീ നരേന്ദ്ര മോദി കൂടിക്കാഴ്ച നടത്തി. യുക്രൈൻ പ്രസിഡൻ്റ് വൊളോഡിമർ സെലൻസ്കിയുമായും പ്രധാനമന്ത്രി ഉഭയകക്ഷി ചർച്ച നടത്തി.



### PM - JAPAN

ഇറ്റലിയിലെ അപൂലിയയിൽ നടക്കുന്ന ജി-7 ഉച്ചകോടിക്കിടെ പ്രധാനമന്ത്രി നരേന്ദ്ര മോദി ജപ്പാൻ പ്രധാനമന്ത്രി ഫ്യൂമിയോ കിഷിദയുമായി ഉഭയകക്ഷി ചർച്ച നടത്തി. മൂന്നാം തവണ പ്രധാനമന്ത്രി ആകുമ്പോഴും ജപ്പാനുമായുള്ള ഉഭയകക്ഷി ബന്ധത്തിന് മുൻഗണന നൽകുമെന്ന് ശ്രീ മോദി പറഞ്ഞു. മുംബൈ-അഹമ്മദാബാദ് ഹൈ സ്പീഡ് റെയിൽ പദ്ധതി, ഇന്ത്യ-ജപ്പാൻ വ്യാവസായിക പങ്കാളിത്തം എന്നിവയുൾപ്പെടെ ഇന്ത്യയും ജപ്പാനും സഹകരിക്കുന്ന സുപ്രധാന മേഖലകളുടെ പ്രവർത്തനങ്ങൾ ഇരുവരും അവലോകനം ചെയ്തു.



## KUWAIT TRAGEDY

കുവൈറ്റിൽ ഉണ്ടായ തീപിടുത്തത്തിൽ പരിക്കേറ്റവർക്ക് എല്ലാ സഹായങ്ങളും നൽകുന്നതിനായി കുവൈറ്റ് അധികൃതരുമായി നിരന്തരം ആശയവിനിമയം നടത്തുന്നുണ്ടെന്ന് വിദേശകാര്യ മന്ത്രാലയം. പരിക്കേറ്റവരെ സുരക്ഷിതമായി എത്തിക്കാൻ വേണ്ട നടപടികൾ ഉറപ്പുവരുത്തും. ഫ്ലാറ്റിൽ താമസിച്ചിരുന്ന 176 ഇന്ത്യക്കാരിൽ 45 പേരുടെ മരണമാണ് സ്ഥിരീകരിച്ചത്. ഇവരുടെ ഭൗതികദേഹങ്ങൾ ഇന്നലെ നാട്ടിലെത്തിച്ചു. 33 പേരാണ് ഇനി ചികിത്സയിലുള്ളതെന്നും മന്ത്രാലയം അറിയിച്ചു. ഇന്നലെ രാവിലെ വ്യോമസേനയുടെ പ്രത്യേക വിമാനത്തിൽ കൊച്ചി വിമാനത്താവളത്തിലെത്തിച്ച ഭൗതികശരീരങ്ങൾ മുഖ്യമന്ത്രി പിണറായി വിജയൻ , മറ്റ് മന്ത്രിമാർ, കേന്ദ്രസഹമന്ത്രി സുരേഷ് ഗോപി എന്നിവരുടെ നേതൃത്വത്തിൽ ഏറ്റുവാങ്ങി. സംസ്ഥാന സർക്കാരിന്റെ അന്തിമോപചാരത്തിന് ശേഷം സ്വദേശങ്ങളിലേക്ക് കൊണ്ടുപോയി. 31 പേരുടെ ഭൗതികദേഹമാണ് കൊച്ചിയിൽ ഏറ്റുവാങ്ങിയത്. ഇതിൽ 23 മലയാളികളും ഏഴ് തമിഴ്നാട് സ്വദേശികളും ഒരു കർണാടക സ്വദേശിയും ഉൾപ്പെടുന്നു. മറ്റുള്ളവരുടെ ഭൗതികശരീരം ഡൽഹിയിലേക്ക് കൊണ്ടുപോയി.



## HIGHER EDUCATION INSTITUTIONS

ഉന്നത വിദ്യാഭ്യാസ സ്ഥാപനങ്ങളിൽ നിന്ന് ഈ വർഷം സെപ്റ്റംബർ 30 വരെ വിദ്യാർത്ഥികൾ അഡ്മിഷൻ റദ്ദാക്കുകയോ പിൻവലിക്കുകയോ ചെയ്താൽ ഫീസ് മുഴുവൻ തിരികെ നൽകണമെന്ന് യൂണിവേഴ്സിറ്റി ഗ്രാന്റ്സ് കമ്മീഷൻ അറിയിച്ചു. 2024-25 അക്കാദമിക് സെഷനിലെ പുതിയ ഫീസ് റീഫണ്ട് നയത്തിലാണ് യു ജി സി ഇക്കാര്യം പ്രഖ്യാപിച്ചത്. ഫീസ്

---

തിരികെ നൽകാത്തതുമായി ബന്ധപ്പെട്ട് വിദ്യാർത്ഥികളിൽ നിന്നും രക്ഷിതാക്കളിൽ നിന്നുമുള്ള പരാതികൾ പരിഹരിക്കുകയാണ് ലക്ഷ്യം. കേന്ദ്ര-സംസ്ഥാന നിയമങ്ങൾക്ക് കീഴിലുള്ള എല്ലാ ഉന്നത വിദ്യാഭ്യാസ സ്ഥാപനങ്ങൾക്കും ഈ നയം ബാധകമാണ്.



### SC-NEET

നീറ്റ്-യുജി പരീക്ഷയിലെ ചോദ്യപേപ്പർ ചോർച്ചയും ക്രമക്കേടുകളും സംബന്ധിച്ച് സിബിഐ അന്വേഷണം ആവശ്യപ്പെട്ടുള്ള ഹർജിയിൽ സുപ്രീം കോടതി ഇന്നലെ കേന്ദ്രസർക്കാരിനോടും നാഷണൽ ട്രസ്റ്റിംഗ് ഏജൻസിയോടും പ്രതികരണം തേടി. വിഷയത്തിൽ പൊതുതാൽപര്യ ഹർജി പരിഗണിക്കവേ ജസ്റ്റിസുമാരായ വിക്രം നാഥ്, സന്ദീപ് മേത്ത എന്നിവരടങ്ങുന്ന അവധിക്കാല ബെഞ്ച്, സെൻട്രൽ ബ്യൂറോ ഓഫ് ഇൻവെസ്റ്റിഗേഷനോടും ബീഹാർ സർക്കാരിനോടും രണ്ടാഴ്ചയ്ക്കകം പ്രതികരണം അറിയിക്കാൻ ആവശ്യപ്പെട്ടു. എല്ലാ ഹർജികളും അടുത്ത മാസം എട്ടിന് പരിഗണിക്കുമെന്നും കോടതി പറഞ്ഞു.



### UAPA- ARUNDHATI ROY

പ്രശസ്ത സാഹിത്യകാരിയും ബുക്കർപ്രൈസ് ജേതാവുമായ അരുന്ധതി റോയിക്കെതിരെ യു എ പി എ ചുമത്താൻ ഡൽഹി ലഫ്. ഗവർണ്ണർ വിനയ് കുമാർ സക്ലേന അനുമതി നൽകി. 2010 ഒക്ടോബറിൽ ന്യൂഡൽഹിയിൽ നടന്ന 'ആസാദി ദ ഓൺളി വേ' എന്ന സമ്മേളനത്തിൽ വിദ്വേഷ പ്രസംഗം നടത്തി എന്ന ആരോപണത്തിലാണ് കേസ്. അരുന്ധതി റോയിക്കൊപ്പം കാശ്മീർ കേന്ദ്ര സർവ്വകലാശാലയിലെ അധ്യാപകനായ ഷെയ്ഖ് ഷൗക്കത്ത് ഹുസൈനെതിരെയും യു എ പി എ ചുമത്താൻ ലഫ്.ഗവർണ്ണർ നിർദ്ദേശിച്ചിട്ടുണ്ട്. സാമൂഹിക പ്രവർത്തകൻ സുശീൽ പണ്ഡിറ്റാണ് പരാതി നല്കിയത്.



## LOKA KERALA SABHA

ലോക കേരള സഭയുടെ നാലാം പതിപ്പിന് ഇന്ന് സമാപനം. പ്രവാസികളുമായി ബന്ധപ്പെട്ട വിവിധ വിഷയങ്ങളിൽ ഇന്ന് പ്രത്യേക ചർച്ച നടക്കും. വൈകിട്ട് മുഖ്യമന്ത്രി പിണറായി വിജയൻ ചർച്ചകൾക്ക് മറുപടി നൽകും. സ്പീക്കർ എ എൻ ഷംസീറാണ് സമാപന പ്രസംഗം നടത്തുന്നത്. കുവൈറ്റ് ദുരന്തത്തിന്റെ പശ്ചാത്തലത്തിൽ ആഘോഷ പരിപാടികൾ ഒഴിവാക്കി ഇന്നലെയാണ് മുഖ്യമന്ത്രി സമ്മേളനം ഉദ്ഘാടനം ചെയ്തത്.



## JP NADDA

കേന്ദ്രമന്ത്രി ജെ പി നഡ്ഡ ആരോഗ്യ മന്ത്രാലയത്തിലെ ഉദ്യോഗസ്ഥരുമായി ഡൽഹിയിൽ ഉന്നതതല യോഗം ചേർന്നു. പുതിയ സർക്കാർ രൂപീകരിച്ച് ആദ്യ 100 ദിവസത്തിനുള്ളിൽ നടപ്പാക്കാൻ ലക്ഷ്യമിട്ട പ്രവർത്തനങ്ങൾ അദ്ദേഹം യോഗത്തിൽ വിലയിരുത്തി. ആരോഗ്യ സംവിധാനങ്ങളുടെയും സൗകര്യങ്ങളുടെയും ഗുണനിലവാരത്തിൽ കൂടുതൽ ഊന്നൽ നൽകണമെന്ന് ശ്രീ നഡ്ഡ ഉദ്യോഗസ്ഥർക്കു നിർദ്ദേശം നൽകി . പ്രധാനമന്ത്രി ജൻ ആരോഗ്യ യോജനയ്ക്ക് കീഴിലുള്ള ആരോഗ്യ പരിരക്ഷയുടെ വിപുലീകരണത്തെക്കുറിച്ചും പ്രതിരോധ കുത്തിവയ്പ്പ്, ഹെൽത്ത് എമർജൻസി റെസ്പോൺസ് മാനേജ്മെന്റ് പോലുള്ള പദ്ധതികളിൽ സാങ്കേതികവിദ്യ പ്രയോജനപ്പെടുത്തുന്നതിനെക്കുറിച്ചും യോഗം ചർച്ച ചെയ്തു.



## EURO CUP-2024

യൂറോ കപ്പിൽ ഇന്നലെ നടന്ന ഉദ്ഘാടന മത്സരത്തിൽ ഒന്നിനെതിരെ അഞ്ചു ഗോളിന് ജർമ്മനി സ്കോട്ട്ലൻഡിനെ

---

പരാജയപ്പെടുത്തി. യൂറോ കപ്പ് ചരിത്രത്തിലെ ഏറ്റവും വലിയ ഓപ്പണിംഗ് വിജയമാണിത്. ഇന്ന് നടക്കുന്ന ഗ്രൂപ്പ് എ മത്സരത്തിൽ ഹംഗറി സ്വിറ്റ്സർലൻഡിനെയും ഗ്രൂപ്പ് ബിയിൽ സ്പെയിൻ ക്രൊയേഷ്യയെയും നേരിടും. ആകെ 24 രാജ്യങ്ങൾ മത്സരിക്കുന്ന യൂറോ കപ്പിൽ ടീമുകളെ ആറു ഗ്രൂപ്പുകളായാണ് തിരിച്ചിട്ടുള്ളത്.



### NT.T20 WORLD CUP CRICKET

ട്വന്റി ട്വന്റി ലോകകപ്പ് ക്രിക്കറ്റിൽ, യുഎസ്എ സൂപ്പർ 8-ൽ പ്രവേശിച്ചു. അയർലൻഡിനെതിരായുള്ള നിർണായക മത്സരം കനത്ത മഴ മൂലം ഉപേക്ഷിച്ചതിനെ തുടർന്നാണിത്. ക്രിക്കറ്റ് ചരിത്രത്തിൽ ഇതാദ്യമായാണ് യുഎസ്എ സൂപ്പർ എട്ടിലെത്തുന്നത്. ഗ്രൂപ്പ് എയിൽ നിന്ന് ഇന്ത്യക്ക് ശേഷം സൂപ്പർ എട്ടിൽ എത്തുന്ന രണ്ടാമത്തെ ടീമാണ് യുഎസ്എ . മുൻ ചാമ്പ്യൻമാരായ പാകിസ്ഥാനും അയർലൻഡും സൂപ്പർ എട്ടിൽ നിന്ന് പുറത്തായി. ഫ്ലോറിഡയിലെ സെൻട്രൽ ബ്രോവാർഡ് പാർക്ക് സ്റ്റേഡിയത്തിൽ ഇന്ന് നടക്കുന്ന അവസാന ഗ്രൂപ്പ് ഘട്ട മത്സരത്തിൽ ഇന്ത്യ കാനഡയെ നേരിടും. രാത്രി എട്ടിനാണ് മത്സരം.



### TENNIS-SUMIT NAGAL

ഇറ്റലിയിൽ നടക്കുന്ന എടിപി ചലഞ്ചർ ടെന്നീസ് ടൂർണമെന്റിന്റെ പുരുഷ സിംഗിൾസിൽ ഇന്ത്യൻ താരം സുമിത് നാഗൽ സെമിയിൽ കടന്നു. ഇന്നലെ പെറുജിയയിൽ നടന്ന ക്വാർട്ടർ ഫൈനലിൽ പോളണ്ടിന്റെ താരത്തെ 6-4, 7-5 എന്ന സ്കോറിനാണ് സുമിത് പരാജയപ്പെടുത്തിയത്. ഇന്ന് നടക്കുന്ന സെമിയിൽ അദ്ദേഹം സ്പെയിൻ താരത്തെ നേരിടും. ഫ്രഞ്ച് ഓപ്പണിലും ഹെയിൽബ്രോൺ ചലഞ്ചറിലും മികച്ച പ്രകടനം കാഴ്ചവെച്ച നാഗൽ ലോക റാങ്കിങ്ങിൽ 77-ാം സ്ഥാനത്തെത്തി. ഇതോടെ സിംഗിൾസ്

---

റാങ്കിങ്ങിന്റെ അടിസ്ഥാനത്തിൽ പാരിസ് ഒളിമ്പിക്സിനും അദ്ദേഹം യോഗ്യത നേടി.



## MIFF-CHENNAI

മുംബൈ രാജ്യാന്തര ചലച്ചിത്രമേള ഇന്ന് മുതൽ 21 വരെ ചെന്നൈയിൽ നടക്കും. ആദ്യമായാണ് ചെന്നൈ, കൽക്കട്ട, ഡൽഹി, പുനെ എന്നിവിടങ്ങളിൽ മേള സംഘടിപ്പിക്കുന്നത്. വിദ്യാർത്ഥികളുടെയും സിനിമാ പ്രേമികളുടെയും സിനിമകൾക്ക് കൂടുതൽ ഇടം നൽകി തുടക്കക്കാർക്ക് വേദിയൊരുക്കുക എന്ന ലക്ഷ്യത്തോടെയാണ് മേള സംഘടിപ്പിക്കുന്നതെന്ന് ദേശീയ ചലച്ചിത്ര വികസന കോർപ്പറേഷന്റെ മേഖലാ മേധാവി രോഹിണി ഗൗതമൻ ആകാശവാണിയോട് പറഞ്ഞു.



## CRIMINAL LAW

പുതിയ ക്രിമിനൽ നിയമങ്ങളെക്കുറിച്ചുള്ള വിവരങ്ങൾ ഏകീകൃതമാക്കുന്നതിന്റെ ഭാഗമായി ദേശീയ ക്രൈം റെക്കോർഡ്സ് ബ്യൂറോ എൻസിആർബി സംഗ്രഹൻ ഓഫ് ക്രിമിനൽ ലോസ് എന്ന മൊബൈൽ ആപ്ലിക്കേഷൻ പുറത്തിറക്കി. ഗൂഗിൾ പ്ലേ സ്റ്റോറിലും ആപ്പിൾ ആപ്പ് സ്റ്റോറിലും ആപ്ലിക്കേഷൻ ലഭ്യമാകും. പുതിയ ക്രിമിനൽ നിയമങ്ങളായ ഭാരതീയ ന്യായ സംഹിത, ഭാരതീയ നാഗരിക സുരക്ഷാ സംഹിത, ഭാരതീയ സാക്ഷ്യ അധിനിവേശം എന്നിവ അടുത്ത മാസം ഒന്നു മുതലാണ് പ്രാബല്യത്തിൽ വരുന്നത്.

